



Gabra tal-ġurisprudenza

Kawża T-585/14

Ir-Repubblika tas-Slovenja
vs
Il-Kummissjoni Ewropea

“Rikors għal annullament — Riżorsi proprji tal-Unjoni — Responsabbiltà finanzjarja tal-Istati Membri — Obbligu li l-Kummissjoni titħallas l-ammont li jikkorrispondi għat-telf ta’ riżorsi proprji — Ittra tal-Kummissjoni — Att li ma jistax jiġi kkontestat — Inammissibbiltà”

Sommarju – Digriet tal-Qorti Ġenerali (It-Tielet Awla Estiża) tal-14 ta’ Settembru 2015

1. *Rikors għal annullament — Atti li jistgħu jiġu kkontestati — Kuncett — Atti li jipproduċu effetti legali vinkolanti — Ittra tal-Kummissjoni li tistieden b’mod informali lil Stat Membru sabiex ipoġġi r-riżorsi proprji tradizzjonali għad-dispożizzjoni tal-baġit tal-Unjoni — Esklużjoni — Ittra li ma ttiproduċix effetti legali vinkolanti — Inammissibbiltà tar-rikors*

(Artikoli 258 TFUE u 263 TFUE; Regolament tal-Kunsill Nru 1150/2000; Deciżjoni tal-Kunsill 2007/436)

2. *Riżorsi proprji tal-Unjoni Ewropea — Konstatazzjoni u tqegħid għad-dispożizzjoni mill-Istati Membri — Responsabbiltà tal-Istati Membri — Portata*

[Regolament tal-Kunsill Nru 1150/2000, Artikolu 2(1), 9(1), u 17(1) u (2); Deciżjoni tal-Kunsill 2007/436, Artikolu 2(1)(a), u 8(1)]

1. Fil-kuntest ta’ rikors għal annullament ipprezentat mill-Istati Membri jew mill-istituzzjonijiet, jirriżulta li jitqiesu li huma atti li jistgħu jiġu kkontestati fis-sens tal-Artikolu 263 TFUE, kull dispożizzjoni adottata mill-istituzzjonijiet, tkun xi tkun il-forma tagħha, li għandha bħala għan li tipproduċi effetti legali vinkolanti.

Issa, tali ma huwiex il-każ ta’ ittra tal-Kummissjoni li tistieden b’mod informali lil Stat Membru sabiex ipoġġi r-riżorsi proprji tradizzjonali għad-dispożizzjoni tal-baġit tal-Unjoni. Fil-fatt, l-applikazzjoni tad-dispożizzjonijiet tal-Unjoni fir-rigward tat-tqegħid għad-dispożizzjoni tar-riżorsi proprji taqa’ taht ir-responsabbiltà tal-Istati Membri. L-ebda waħda mid-dispożizzjonijiet tad-Deciżjoni Nru 2007/436, dwar is-sistema tar-riżorsi proprji tal-Komunitajiet Ewropej, u tar-Regolament Nru 1150/2000, li jimplimenta d-Deciżjoni 2007/436, adottati b’dan il-mod, ma tagħti lill-Kummissjoni kompetenza sabiex tiehu deciżjonijiet dwar l-interpretazzjoni tagħhom. Barra minn hekk, il-Kummissjoni ma tistax tippregudika l-kompetenza esklużiva tal-Qorti tal-Ġustizzja sabiex tiddeciedi dwar il-konformità ta’ imġieba ta’ Stat Membru mar-Regolament Nru 1150/2000. Għalhekk, il-Kummissjoni għandha biss il-possibbiltà, li hija dejjem disponibbli għaliha, li tesprimi l-opinjoni tagħha, li ma hija bl-ebda mod vinkolanti fuq l-awtoritajiet nazzjonali.

Barra minn hekk, l-uniku għan tal-faži prekontenzjuża tal-proċedura għal nuqqas ta’ twettiq ta’ obbligu prevista fl-Artikolu 258 TFUE huwa li tippermetti lil Stat Membru jiġi persważ jikkonforma ruhu volontarjament mar-rekwiziti tat-Trattat jew, jekk ikun il-każ, jingħata l-okkażjoni li jiġġustifika

l-pożizzjoni tiegħu, hekk li l-ebda att adottat mill-Kummissjoni f'dan il-kuntest, inkluż ittra li fiha din l-istituzzjoni tistieden b'mod informali lil Stat Membru sabiex ipogġi r-rizorsi proprji tradizzjonali għad-dispożizzjoni tal-baġit tal-Unjoni, ma għandu saħħa vinkolanti.

(ara l-punti 25, 34, 38, 40, 43, 46, 48)

2. Ara t-test tad-deċiżjoni.

(ara l-punti 29-35)